



Stqarrija għall-Istampa

Il-Lussemburgu, it-3 ta' Marzu 2016

Il-ġlieda kontra l-frodi tal-VAT: “wasal iż-żmien li jiżdiedu l-isforzi”, jgħidu l-Awdituri tal-UE

Is-sistema attwali tal-UE għall-ġlieda kontra l-frodi transkonfinali tal-VAT mhijiex effettiva biżżejjed u hija ostakolata min-nuqqas ta' *data* u ta' indikaturi kumparabbli, skont rapport ġdid mill-Qorti Ewropea tal-Awdituri. L-UE għandha firxa ta' għodod biex tiġġieled il-frodi intra-Komunitarja tal-VAT, jgħidu l-awdituri, iżda jeħtieġ li xi wħud minnhom jissafha jew jiġu applikati b'mod aktar konsistenti. Biex is-sistema titjieb se jkun jinħtieġ li tittiehed azzjoni mill-Istati Membri, il-Parlament Ewropew u l-Kummissjoni Ewropea.

Il-frodi tal-VAT spiss tkun marbuta mal-kriminalità organizzata. Skont il-Europol, EUR 40-60 biljun mit-telf annwali ta' dħul mill-VAT tal-Istati Membri huwa kkawżat minn gruppi tal-kriminalità organizzata. Minħabba li l-esportazzjonijiet ta' oġġetti u servizzi minn Stat Membru wieħed tal-UE għal ieħor huma eżentati mill-VAT, persuni kriminali jistgħu jevadu t-taxxi b'mod frodulenti fiż-żewġ pajjiżi. Ir-rizultat huwa dħul mitluf għall-pajjiżi kkonċernati kif ukoll għall-UE.

"L-awditu tagħna sab dgħufijiet sinifikanti li juru li s-sistema mhijiex effettiva biżżejjed. Jeħtieġ li dawn id-dgħufijiet jiġu indirizzati," qal Neven Mates, il-Membru tal-Qorti Ewropea tal-Awdituri responsabbli għar-rapport.

L-awdituri żaru ħames Stati Membri: il-Ġermanja, l-Italja, l-Ungerija, il-Latvja u r-Renju Unit. Huma sabu li:

- ma hemmx kontroverifiki effettivi bejn id-*data* doganali u d-*data* fiskali fil-biċċa l-kbira mill-Istati Membri li nżaru
- informazzjoni dwar il-VAT tiġi kondiviża bejn l-awtoritajiet tat-taxxa tal-Istati Membri, iżda hemm problemi bl-eżattezza, il-kompletezza u l-puntwalità tad-*data*
- hemm nuqqas ta' kooperazzjoni u trikkib tas-setgħat bejn l-awtoritajiet amministrattivi, l-awtoritajiet ġudizzjarji u l-awtoritajiet tal-infurzar tal-liġi.

L-iskop ta' din l-istqarrija għall-istampa huwa li jingħataw il-messagġi prinċipali tar-rapport speċjali adottat mill-Qorti Ewropea tal-Awdituri.

Ir-rapport sħiħ jinsab fuq www.eca.europa.eu

ECA Press

Mark Rogerson – Kelliem

T: (+352) 4398 47063

M: (+352) 691 55 30 63

Damijan Fišer – Uffiċjal għall-Istampa

T: (+352) 4398 45410

M: (+352) 621 55 22 24

12, rue Alcide De Gasperi - L-1615 Luxembourg

E: press@eca.europa.eu @EUAuditorsECA eca.europa.eu

F'każ partikolari, jgħidu l-awdituri, Stat Membru bagħat messaġġ ta' żball dwar numru tal-VAT skorrett aktar minn sentejn u ħames xhur tard. Minbarra fl-Italja, huma sabu li ma kienx isir iċċekkjar awtomatiku tan-numri tal-VAT fis-sistemi elettronici ta' kklerjar tal-Istati Membri li nżaru.

La l-Europol u lanqas l-OLAF (l-uffiċċju tal-UE kontra l-frodi) ma għandhom aċċess għad-*data* min-netwerk ta' kontra l-frodi, tal-Istati Membri, jew mill-iskambju ta' informazzjoni dwar il-VAT.

Rakkomandazzjonijiet

Huma l-Istati Membri li primarjament għandhom l-awtorità li japprovaw miżuri legali godda u li jimplimentawhom. Għaldaqstant, l-awdituri jagħmlu rakkomandazzjonijiet għall-Kummissjoni Ewropea, il-Parlament Ewropew u l-Kunsill.

Il-Kummissjoni għandha tipproponi emendi legiżlattivi li jippermettu li jsiru kontroverifiki effettivi bejn id-*data* doganali u d-*data* fiskali.

Barra minn hekk, il-Kummissjoni għandha tiffoka l-monitoraġġ tagħha tal-Istati Membri fuq it-titjib tal-puntwalità tar-risposti tagħhom għal talbiet għal informazzjoni, u fuq l-affidabilità tas-Sistema ta' Skambju ta' Informazzjoni dwar il-VAT.

Fl-aħħar nett, hija għandha tiegħu l-inizjattiva biex tistabbilixxi sistema komuni għall-ġbir ta' statistika dwar il-frodi intra-Komunitarja tal-VAT u ttejjeg lill-Istati Membri biex jindirizzaw dghufijiet fil-Eurofisc u biex jikkoordinaw aħjar il-politiki tagħhom dwar reverse charges (fejn huma l-klijenti aktar milli l-fornituri li jridu jagħtu rendikont tal-VAT).

Biex jiskoraġġixxi b'mod aktar effettiv it-twettiq ta' attivitajiet illegali, il-Kunsill għandu japprova l-proposta tal-Kummissjoni dwar l-obbligazzjoni *in solidum* ta' fornituri għat-telf tal-VAT fl-Istat Membru tad-destinazzjoni, u jawtorizza lill-Kummissjoni biex tinnegozja u tiffirma Arranġamenti ta' Assistenza Reċiproka mal-pajjiżi fejn il-biċċa l-kbira mill-fornituri ta' servizzi diġitali huma stabbiliti.

Il-Parlament Ewropew u l-Kunsill għandhom jinkludu l-VAT fid-Direttiva dwar il-ġlieda kontra l-frodi u fir-Regolament dwar l-Uffiċċju tal-Prosekutur Pubbliku Ewropew, u jagħtu lill-OLAF setgħat u għodod ċari biex jinvestiga l-frodi intra-Komunitarja tal-VAT.

Ir-Rapport Speċjali Nru 24/2015 "L-indirizzar tal-frodi intra-Komunitarja tal-VAT: Tinħtieġ aktar azzjoni" huwa disponibbli fi 23 lingwa tal-UE.